

یادیں ان کی باتیں میری

پروفیسر خورشید احمد

مولانا سید ابوالاعلیٰ مودودی رحمۃ اللہ علیہ کی شخصیت الیٰ جامع اور ہم گیر تھی اور ان کا کارنامہ حیات اپنے اندر اتنے گوناگوں اور متنوع پہلو رکھتا ہے کہ آنے والے زمانوں میں اس پر بہت کچھ لکھا جائے گا۔ میں بھی ان کی شخصیت کے مختلف پہلوؤں کے بارے میں کچھ اپنی یادوں اور تاثرات میں ارباب شوق اور طالبان حق کو شریک کرنا چاہتا ہوں۔ اس موقع پر فقط چند ذاتی مشاہدات کا تذکرہ مقصود ہے۔

اللہ تعالیٰ نے انسانوں کی ہدایت کا جوفطری نظام بنایا ہے وہ اس کے رب اور حیم ہونے کا تقاضا ہے۔ اس کا ایک مظہر یہ ہے کہ خاتم النبیینؐ کے بعد اللہ تعالیٰ عام انسانوں میں سے کچھ خوش نصیب لوگوں کو اسی کارنبوت کی خدمت، تعلیم اور دعوت عام کے لیے منتخب کرتا ہے۔ اس سلسلے میں بیسویں صدی میں تجدیدِ امت اور احیاءِ دین کے لیے جن افراد نے اللہ کے اس نظام اور اس کے طریقہ منصوبے کے تحت کام کیا، ان میں جمال الدین افغانی، شکیب ارسلان، حلیم پاشا، محمد عبدہ، رشید رضا، ابوالکلام آزاد، علامہ محمد اقبال، حسن البنا، بدیع الزمال، سعید نوری وغیرہ شامل ہیں۔ اس درخت کا گہشاں میں سید ابوالاعلیٰ مودودیؒ کا بھی ایک بہت ہی منفرد اور کئی حوالوں سے مرکزی مقام ہے۔

اس حوالے سے میں اپنے آپ کو بڑا خوش نصیب سمجھتا ہوں کہ اللہ تعالیٰ نے مجھ پر اتنا کرم کیا کہ ایسے خادمِ دین اور ایسی عظیم شخصیت کو قریب سے دیکھنے کا موقع ملا۔ دانش برہانی سے فیض پانے والی اس شخصیت کے افکارِ عالیہ سے اپنی فکر کو جلا بیٹھنے، اس کی صحبت میں زندگی کے

اسالیب سیکھنے اور اس کی امارت و قیادت میں اجتماعی زندگی گزارنے کا موقع ملا ہے۔ اسے زندگی کا حاصل اور ایک بہترین انعام سمجھتا ہوں؛ بلکہ زیادہ اہم کہ اگر کہوں کہ زندگی کا رخ متعین کرنے اور اسے بامعنی بنانے میں جس چیز نے اصل کردار ادا کیا، وہ یہی تعلق تھا۔ اس دل چسپ داستان کے دو حصے ہیں: ایک میری شعوری زندگی اور دوسرا میری خاندانی زندگی۔

خاندانی پہلو سے مولانا مودودی رحمۃ اللہ علیہ، میرے والد نذیر احمد قریشی کے غالباً سب سے پرانے دوست تھے۔ غالباً اس لیے کہہ رہا ہوں کہ یہ بات خود مولانا نے مجھے بتائی اور پھر والد صاحب کے انتقال پر جو تعزیتی خط آیا تھا، اس میں بھی یہی تذکرہ کیا۔

مولانا مودودی جب بھوپال اور حیدر آباد سے دہلی منتقل ہوئے تو یہاں جن افراد سے ان کا اولین تعارف ہوا، ان میں سے ایک میرے والد گرامی بھی تھے۔ اگرچہ عملی زندگی میں ان کا معاملہ تجارت سے تھا، لیکن سارا خاندان علمی روایت سے منسلک تھا اور ادبی ذوق کا رچاؤ بھی تھا۔ علی گڑھ مسلم یونیورسٹی کے تعلیم یافتہ تھے۔ مولانا محمد علی جوہر، مولانا ابوالکلام آزاد اور مفتی کفایت اللہ مرحوم سے گھرے نیازمند ائمۃ تعلقات، روز و شب کا ملنا جلنا اور اٹھنا بیٹھنا تھا اور گواہ ان کی مجلسی زندگی کا محور وہ حلقة تھا جسے دلی میں مسلم شرفا کا طبقہ کہا جا سکتا ہے۔ تحریک خلافت میں والد صاحب بھی پیش پیش تھے۔ مولانا مودودی اور والد صاحب کے درمیان دوستی کا یہ آغاز ۱۹۲۰ء میں ہوا اور یہ تعلق خاطر ۱۹۴۱ء میں والد صاحب کے انتقال پر ختم ہوا۔

جہاں تک یاد پڑتا ہے، میں نے مولانا سید ابوالاعلیٰ مودودی کو ۱۹۳۸ء یا ۱۹۳۹ء میں پہلی مرتبہ دیکھا۔ تب میری عمر ۲۶ یا برس تھی۔ ان دونوں مولانا دلی آئے تو والد صاحب سے ملنے ہمارے ہاں تشریف لائے۔ دلی کے گھر انوں میں مردان خانہ اور زنان خانہ الگ الگ ہوتا تھا۔ وہ مردانہ حصے میں مولانا محترم سے بات چیت کر رہے تھے۔ اسی دوران والد صاحب نے مولانا سے ملانے کے لیے مجھے بلایا۔ میں نے آتے ہی مولانا کو سلام کیا۔ اس زمانے میں میں نظم بڑے شوق سے پڑھا کرتا تھا۔ والد صاحب نے کہا: ”مولانا کو نظم سناؤ“۔ اچھی طرح یاد ہے میں نے یہ قومی نظم:

زندہ ہیں اگر زندہ دنیا کو ہلا دیں گے
مشرق کا سرا اٹھ کر مغرب سے ملا دیں گے

دھارے میں زمانے کے بھلی کا خزانہ ہے
بہتے ہوئے پانی میں ہم آگ لگا دیں گے
اسلام کی فطرت میں قدرت نے پک دی ہے
انتا ہی یہ اُبھرے گا، جتنا کہ دبا دیں گے
بڑے زور اور جذبے اور اس سے بھی زوردار اشاروں کے ساتھ یہ نظم میں نے سنائی اور
مولانا نے بس ایک پُر وقار مسکراہٹ سے میری حوصلہ افزائی کی۔

پھر یہی نظم میں نے محمد علی ٹرانی میں پڑھی تو ڈاکٹر ڈاکٹر حسین اس مجلس میں موجود تھے وہ
اٹھ کر آئے۔ انہوں نے مجھے پیار کیا، اور نظم سنانے پر ایک سر ٹھیکیٹ دیا۔ اس کے بر عکس مولانا
مودودی کا رد عمل بڑا نپا تلا (calculated) تھا۔

دوسری ملاقات مولانا مودودی سے فروری ۱۹۲۸ء میں ہوئی۔ ۱۲ فروری ۱۹۲۸ء کو ہم
والد صاحب اور والدہ صاحبہ کے ہمراہ دلی سے لاہور آئے۔ یہاں مسلم ٹاؤن میں ۲۵ نمبر کوٹھی
کرائے پر لی۔ جب مولانا کو علم ہوا کہ والد صاحب لاہور میں ہیں تو وہ کمال عنایت سے
نمایا مغرب سے کچھ دیر پہلے ہمارے گھر پہنچے۔ مغرب کی نماز ہم نے اپنے لان میں باجماعت
پڑھی۔ مولانا نے امامت کی، والد صاحب کے کہنے پر میں نے اقامت پڑھی۔ مزید تفصیلات یاد
نہیں ہیں۔ چند روز میں والد صاحب مولانا سے ملنے اچھرہ گئے، میں بھی ان کے ساتھ تھا۔

۱۹۲۸ء ہی میں والد صاحب کرایی منتقل ہو گئے۔ میں چونکہ دیر سے لاہور آیا تھا، اس
لیے یہاں کسی بڑے کالج میں داخلہ نہ ملا۔ میرے بڑے بھائی ضمیر احمد مرحوم کو ایسے کالج میں
داخلہ مل گیا تھا۔ انہوں نے وہیں سے انٹر سائنس پاس کیا۔ ایف سی کالج کے قریب ہی تعلیم الاسلام
کالج میں، میں نے انٹر آرٹس میں داخلہ لیا۔ انگریزی، اردو کے علاوہ معاشریات اور نفیسیات
مضامین منتخب کیے اور پنجاب یونیورسٹی سے ۱۹۲۹ء میں انٹر کا امتحان پاس کیا۔ یہاں میرے
ایک ہم جماعت اقبال احمد تھے، جو بعد میں ڈاکٹر اقبال احمد کی حیثیت سے مشہور ہوئے۔ ہم
دونوں میں گھری دوستی تھی۔ ان کا ذہن ایک خاص نیج پرسوچتا تھا۔ ہماری دوستی داش و رانہ
تعلقات (انٹی لیپوپ فیلوشپ) پر استوار تھی۔ انٹرمیڈیٹ کے طالب علم ہونے کے باوجود ہم جب

معاشرے اور دنیا کے معاملات پر بحث کیا کرتے، تو برملا یہ کہتے تھے کہ ایک اچھی نظریاتی زندگی گزارنے کے لیے ہمارے سامنے صرف دوراستے ہیں: ہم کمیونٹ پارٹی میں جائیں گے یا پھر جماعت اسلامی میں--- اور اتفاق سے وہ دوسرے کیمپ میں چلے گئے اور میں جماعت اسلامی میں آگیا۔ حالانکہ جب ہمارے درمیان بحث ہوتی تھی، تو اس وقت تک مجھے جماعت اسلامی کے پروگرام اور نظام کا رکے بارے میں کچھ زیادہ علم نہ تھا مگر ہم دونوں کو عمومی تاثر کی بنیاد پر یہ بات ضرور معلوم تھی کہ یہ اچھے، مخلاص اور نظریاتی لوگوں کی ایک تحریک ہے، جو اسلام کے نفاذ کی جدوجہد کر رہی ہے۔

۱۹۴۹ء میں، میں کراچی آگیا۔ بھائی ضمیر اسلامی جمعیت طلبہ سے وابستہ ہو چکے تھے۔

یہاں پہنچ کر میں نے مولانا مودودی کی کتابوں خطبات، تنبیحات اور محمد اسدی Islam at the Crossroads کا مطالعہ کیا۔ جمعیت سے وابستہ ہوا اور رکنیت اختیار کرنے کے بعد ۱۹۵۰ء میں جمعیت کے سالانہ اجتماع میں شرکت کے لیے خرم راجا (ظفر اسحاق انصاری)، عبداللہ جعفر اور دوسرے ساتھیوں کے ہمراہ پھول بلڈنگ، گوالمنڈی لاہور پہنچا۔ ان دونوں اس جگہ نصراللہ خاں عزیز صاحب کے اخبار تنسینیم کا دفتر ہوا کرتا تھا۔ دن رات ہم وہیں رہے۔

مولانا مودودی اتوار کو اچھرہ ہی میں ہفت روزہ درس قرآن دیا کرتے تھے۔ ہم لوگ درس سننے مولانا کی رہائش گاہ پر پہنچے۔ انھوں نے برآمدے میں زمین پر بیٹھ کر درس دیا۔ چٹائیاں بچھی ہوئی تھیں۔ کچھ لوگ برآمدے میں اور باقی سامنے کے حصے میں بیٹھے ہوئے تھے۔ کوئی ۵۰ کے قریب حاضرین تھے۔ اس درس کی لذت اور پیغام کی تاثیر آج تک محسوس کرتا ہوں۔ اس سے قبل لٹریچر پڑھنے سے شعوری طور پر مولانا سے عقیدت اور محبت تو پیدا ہو چکی تھی۔ درس کے بعد ہم لوگ آگے بڑھ کر مولانا سے ملے۔ مولانا نے مسکراتے اور کھلے چہرے کے ساتھ ہاتھ ملایا۔ میں نے ہاتھ ملاتے ہی کہا: ”مولانا“ میرا آپ سے ایک اور حوالے سے بھی تعلق ہے۔ انھوں نے اپنے مخصوص انداز میں ذرا بھنویں اٹھا کر پوچھا: ”وہ کیا؟“ میں نے کہا: ”میں آپ کے دوست نذیر احمد قریشی صاحب کا بیٹا ہوں“ تو معاً مولانا نے آگے بڑھ کر مجھے گلے سے گالیا۔ اس طرح تعلقات میں گرم جوشی اور شفقت کا پہلا تاثر، تجربے میں ڈھل گیا۔

جب میں اس کا موازنہ کرتا ہوں ۱۹۴۸ء کی پہلی ملاقات میں نظم سنانے سے تو مجھے بڑا بنیادی فرق محسوس ہوتا ہے۔ وہ ہے شخصیت کا ایک فرق، جس میں مقصد کی اہمیت اور مقصد دیتے سے واپسی، اور یہ کہ مقصد کی بنیاد پر جو تعلق ہے اس میں احترام اور گرم جوشی کا معاملہ۔

مولانا کی بہت خواہش تھی کہ میرے والد صاحب جماعت میں آئیں۔ جماعت اسلامی کی تاسیس سے قبل، علامہ اقبال اور چودھری نیاز علی خاں کی دعوت اور ایماء پر مولانا نے جو ادارہ دارالاسلام قائم کیا تھا، اس کے پہلے پانچ بنیادی افراد میں والد صاحب بھی شامل تھے۔ مولانا محترم کی لائبریری میں میرے والد کی دی ہوئی درجنوں کتابیں تھیں۔ ان میں سے ایک کتاب Social Evolution پر تھی۔ اس کے حاشیے پر مولانا نے کہیں مختصر اور کہیں مفصل تقدیدی نوٹس لکھے ہوئے تھے اور اہم حصوں کو نشان زد کیا ہوا تھا۔ یہ مولانا کا خاص طریقہ تھا کہ کتاب کے مطالعے کے دوران جہاں کوئی خیال آتا، تقدیدی یا تائیدی پہلو سامنے آتا، یا پھر کوئی سوال ذہن میں اُبھرتا تو وہ زیر مطالعہ کتاب کے حاشیے پر لکھ لیتے۔ یہ کتاب مولانا کو میرے والد نے تھفتاً دی تھی، میں نے مولانا سے اُسے مانگ لیا تاکہ مولانا اور والد صاحب کی دوستی کی یہ ایک میراث میرے پاس محفوظ رہے۔ ایک خط میں والد صاحب نے مولانا کو لکھا تھا کہ میری خواہش ہے کہ زندگی کا آخری حصہ آپ کے ساتھ گزاروں تو مولانا نے جواب میں لکھا تھا: ”میرے لیے یہ خبر نہایت مسرت کی موجب ہے کہ آپ اپنی زندگی کا آخری حصہ میرے ساتھ گزارنا چاہتے ہیں، مگر اس میں دیر کیوں ہے؟ کیا، آپ کو اپنی تاریخ وفات معلوم ہو چکی ہے، جس کے لحاظ سے آپ نے تعین کر لیا ہے کہ آخری حصہ عمر فی الواقع کون سا ہے۔“ (خطوط مودودی، دوم، ص ۳۵-۳۶)

مولانا نے جس گرم جوشی اور محبت سے مجھے اپنے سینے سے لگایا، اس واقعے کو بیان کرنے پر والد صاحب نے نہ صرف مجھ سے کہا، بلکہ مولانا سے بھی بیان کیا کہ اگرچہ میں تو جماعت میں نہیں آسکا، لیکن اپنا بیٹا جماعت کو دے دیا ہے۔ اس طرح مولانا سے میرا ایک تعلق خاندانی ہے اور دوسرا نظریاتی۔ ان دونوں تعلقات کا ایک جگہ جمع ہونا میری خوش نصیبی ہے۔

۱۹۵۰ء کی ملاقات کے بعد مولانا مودودی سے سیکڑوں ملاقاتیں ہوئیں۔ سفر اور حضر میں ساتھ رہا، شوری کے اجلاسوں اور کمیٹیوں میں مل بیٹھے۔ انھیں بھر انوں اور مشکلات کو حل

کرتے دیکھا۔ حتیٰ کہ جیل میں اکٹھے رہے ہیں۔ پھر مولانا جب کراچی آتے تو ان کی خدمت کرنے اور لانے لے جانے کا موقع ملتا تھا۔ پہلے غلام حسین عباسی ان کو گاڑی میں لے کر آتے جاتے تھے، پھر نواب نقی اور ان کے ڈرائیور انھیں لے کر جاتے۔ پھر میری گاڑی میں انیس ڈرائیور کرتے تھے۔ ان لاتعداد ملاقاتوں کی باتوں کو یاد کر کے انھیں بہ تمام و کمال بیان کرنا ممکن ہے۔

تاہم، یہاں پر بنیادی باتوں کے حوالے سے چند یادداشتیں پیش کروں گا:

جو بات سب سے زیادہ دل پر نقش ہے، وہ ہے ان کے ہاں زندگی کی مقصدیت۔ ان کی پوری زندگی میں، چاہے وہ دوستوں اور ساتھیوں کے ہمراہ ہوں، یا عزیزوں اور اہل خانہ کے ساتھ، ہر جگہ اور ہر سطح پر معاملات کرتے وقت جو چیز سب پر حاوی نظر آتی ہے اور سب امور جس کے تابع ہیں، وہ زندگی کی یہی مقصدیت ہے۔ یہ چیز ہمیں اللہ کے نبیؐ کے اسوے میں مرکزی پہلو کے طور پر نظر آتی ہے۔ رسول کریمؐ کا ہر قول، ہر فعل، ہر نمونہ اور ایک مثال ہے۔ آپ سیرت کی پوری تصویر دیکھنا چاہیں تو وہ ہے ہر معاہلے میں داعی الی اللہ کا کردار۔ اسی چیز کو میں سنت کبریٰ کہتا ہوں۔ میں نے زندگی میں، اس معیار کی طرف بڑھنے، اتباع کرنے کی مسلسل شعوری کوشش کرنے اور اس اسوہ رسولؐ کی اتباع کرنے والے جس انسان کو دیکھا وہ مولانا مودودی تھے۔

مولانا مودودی کے ہاں جو دوسری چیزوں ہن پر نقش ہے، وہ ہے وقت کی قدر۔ ان کاظم الاوقات (ثائم میجنٹ) آئندہ میل تھا اور انھوں نے حیران کن حد تک منضبط زندگی (ریگولیڈ لائف) گزاری۔ پہلے پہل ۸ بجے صبح ہی اخبار دیکھ لیتے تھے اور بعد ازاں وہ نماز ظہرا کرنے کے بعد کیھتے تھے۔ ناشتے کے بعد قیم جماعت کو بلا کر چند منٹ میں جماعتی زندگی کے لیے ہدایات دے کر کمرے میں یکسوئی کے ساتھ بیٹھ کر علمی کام انجام دیتے اور پھر نماز ظہرا کرتے۔ دو پھر کا کھانا، کچھ دیر آرام، پھر نماز عصر کے بعد ایک کھلے اور دوستانہ ماحول میں، مغرب تک ہر خاص و عام سے ملتے۔ نمازِ مغرب کے بعد عشا تک آرام کرسی پر بیٹھ کر مطالعہ کرتے اور جب نوٹس بنانے کا کام ہوتا یا لکھنا ہوتا تو میز کرسی پر بیٹھ کر کام کرتے۔ عشاء کے بعد اہل خانہ کے ساتھ کھانا کھاتے اور اگر زیادہ ضروری کام ہوتا تو پھر مطالعہ گاہ میں بیٹھ کر رات دیر تک کام کرتے، اور جب تھک جاتے تو ایک سادہ چارپائی پر لیٹ جاتے۔

غیر معمولی حالات میں وہ اس معمول سے ہٹ بھی جاتے تھے لیکن عام طور پر اسی انداز سے شب و روز گزارتے۔ یہ سلسلہ گرمی سردی کے موسم میں یوں ہی جاری رہتا تھا۔ چودھری غلام محمد مرحوم کی خواہش پر ایک دوست نے ایئر کنڈیشنر لگوانا چاہا، لیکن مولانا کئی دن تک اس پر یکسو نہیں تھے کہ اپنے معیار زندگی میں اتنا بڑا فرق لا سکیں۔ بہر حال بہت زیادہ قائل کرنے پر وہ تیار ہو گئے۔ دوست نے بھی بڑا اصرار کیا کہ آپ قرآن کی تفسیر لکھ رہے ہیں، میں اس کام میں کچھ سہولت فراہم کرنے کی سعادت حاصل کرنا چاہتا ہوں اس لیے آپ اجازت دیں۔

مولانا مودودی نے اپنے طریق مطالعہ کے بارے میں مجھے ہدایات دیتے ہوئے فرمایا تھا: میرا طریقہ یہ ہے کہ جس موضوع پر مجھے کام کرنا ہوتا ہے، میں پہلے اس موضوع پر چند بنیادی چیزیں پڑھتا ہوں، تاکہ اس مسئلے کے بنیادی پہلو تمام تر پس منظر کے ساتھ سامنے آ جائیں۔ پھر اس موضوع پر ایک دو کتب یا کم از کم انسائیکلو پیڈیا کے متعلقہ مقالات کو دکھل لیتا ہوں، تاکہ اس کا فکری اور عملی حوالہ معلوم ہو سکے اور علمی رجحانات کے بارے میں معلومات سامنے آ جائیں۔ ان چیزوں کا بغور مطالعہ کرنے کے بعد انداز ہو جاتا ہے کہ اس موضوع کا حدود اربعہ کیا ہے، اس کے بنیادی مقدمات یا key issues کیا ہیں۔ مطالعہ کرنے کے دوران کوئی رائے قائم نہیں کرتا۔ اس کے بعد سب سے پہلے قرآن مجید کو کھوتا ہوں اور دیکھتا ہوں کہ وہ ان امور پر کیا رہنمائی دیتا ہے۔ اس ضمن میں سیاق و سبق کو نظر انداز کر کے فقط ایک دو آیات پر غور کرنے کے بجائے پورے قرآن کریم سے مسئلے کا حل تلاش کرتا ہوں۔ پھر دیکھتا ہوں کہ سیرت، سنت، حدیث اور خلفاء راشدین کس انداز سے دشیگری کرتے ہیں۔ مطالعے کے دوران میں اپنے نوٹس بناتا ہوں۔ یہ سلسلہ میں نے اپنے طالب علمی کے زمانے میں شروع کیا تھا اور اسے کبھی نظر انداز نہیں کیا، سو اس کے کہ جیل کے زمانے میں جب تک کاغذ پنسل سے محروم رہا۔

یہ بات پورے یقین کے ساتھ بتا سکتا ہوں کہ ۱۹۷۹ء تک جب مولانا مودودی گرفتی ہوئی صحت کے ہاتھوں تقریباً محدود ہو چکے تھے، تب بھی وہ مطالعہ کرتے تو ان کے پاس کاغذ اور قلم ہوتا، جس پر وہ ضروری نوٹس ضرور قلم بند کر لیتے۔ تقریباً حدیث، فتنہ، تاریخ یادوسرے عصری علوم کا مطالعہ کرنے کے دوران وہ نوٹس لیتے جاتے تھے۔ یہ نوٹس مولانا نے عربی، انگریزی، اردو اور

فارسی میں لیے۔ نوٹس تیار کرنے کے لیے اکثر وہ فل اسکیپ کاغذ کو لمبے رخ پر درمیان سے ایک تہہ دے کر کاٹ لیتے، جس سے وہ ایک سلپ سی بن جاتی تھی۔ اسی سلپ پر وہ نوٹس لیتے تھے۔ مولانا نے اسی ملاقات میں بتایا: ”میں مطالعے کے دوران مفہوم اور نکات کو اپنے ذہن میں بھانے کے ساتھ نوٹس لینا ضروری سمجھتا ہوں۔ جب میں لکھنے بیٹھتا ہوں تو پھر مراجع کو سامنے نہیں رکھتا، اس کے بجائے اپنے نوٹس کو سامنے رکھتا ہوں“۔ یعنی جب وہ لکھنے بیٹھتے تو ان کے سامنے موضوع کی ہر چیز حسن ترتیب کے ساتھ واضح ہو چکی ہوتی اور جب لکھتے تو یوں لگتا کہ وہ لکھنہیں رہے، بلکہ اپنے لوح ذہن میں جو کچھ وہ لکھ چکے ہیں، اب اسے صرف صفحہ، قرطاس پر منتقل کر رہے ہیں۔ اسی لیے لکھنے ہوئے مسودے کو دیکھیں تو بالعموم بہت ہی کم کاٹ چھانٹ دھائی دیتی۔ جب لکھتے تو یوں محسوس ہوتا جیسے مضمایں اور جملے القا ہو رہے ہیں۔ لکھنے کے بعد فوراً کاتب یا ناپسٹ کونڈ دیتے، بلکہ دوبارہ ایک ایک لفظ پڑھتے تھے۔ جہاں ضرورت ہوتی ترمیم و حذف کرتے اور جہاں زیادہ بڑے اضافے کی ضرورت محسوس کرتے، اسے ایک سلپ پر لکھ کر، پن کے ساتھ منسلک کر دیتے تھے۔ تحقیق و تصنیف کے اس طریقے کو میں نے اپنے انداز میں اپنانے کی کوشش کی، اور بہت مفید اور موثر پایا۔

اسی طرح ایک چیز جو میں نے مولانا سے سمجھی، وہ ہے وقت کا نظم و ضبط اور وقت کا صحیح استعمال۔ مولانا مودودی مقصد زندگی کے بعد جس چیز کے بارے میں سب سے زیادہ حساس تھے وہ وقت تھا۔ انھیں اس امر کا شدید احساس تھا کہ زندگی کا ایک ایک لمحہ قیمتی ہے، اسے ضائع نہیں ہونا چاہیے۔ جس طرح آخرت میں صلاحیتوں کا حساب دینا ہے اسی طرح مجھے ایک ایک لمحے کا بھی حساب دینا ہے۔ لکھنے کو تو یہ بات ایک جملے میں لکھ دی ہے، لیکن اس کا شعور اور اسے برتنے کا اہتمام صرف مولانا مودودی کے ہاں دیکھا۔

وقت کی اس قدر و منزلت کا مطلب یہ نہیں کہ ان کی زندگی میں تفریح کا عنصر نہیں تھا۔ ایسا نہیں ہے، بلکہ وہ سیر کا ذوق رکھتے تھے۔ جب وہ ۱۹۶۸ء میں لندن میں زیر علاج تھے، اس دوران ہمارے ساتھ چار ماہ تک رہے۔ آپ ریشن کے بعد طبیعت بحال ہوتے ہی مولانا نے اس خواہش کا اظہار کیا کہ مجھے یہاں کے اہم مقامات کو دیکھنا ہے۔ برٹش میوزیم میں کئی گھنٹے

گزارے پھر ماچھسر کی پلک لا سبیری دیکھنے گئے۔ وہیں ہم کو انجیل برنا باس کا نایاب نہیں ملا، جس کی فوٹو کاپی تیار کروالی گئی (جسے حاصل کر کے نہ صرف اردو میں پروفیسر آسی ضایائی صاحب سے ترجمہ کرایا بلکہ اس کی اشاعت بھی کرائی)۔ مولانا بڑے شوق سے لندن ہی نہیں یورپ کی کتابوں کی سب سے بڑی دکان Foyles پر گئے اور متعدد کتب خریدیں۔ اس کے بعد فرمایا: ہائیڈ پارک چلیں، اور ہم ہائیڈ پارک اور اسپیکر زکار نزگئے، جس کی ایک تاریخی اہمیت ہے۔ دریاے ٹیمز دیکھنے گئے۔ اس کے بعد خواہش کر کے زیریز میں ریل کا ایک اٹیشن سے دوسرے اٹیشن تک سفر کیا۔ اس ٹرین کو انگریز تو ٹیوب کہتے ہیں، مگر مولانا نے اسے ”لکنی“ سے تعبیر کیا!

باغات کی تاریخ پر ان کے پاس بڑی وسیع معلومات تھیں۔ انھوں نے بتایا کہ باغات کس طرح ارتقا پذیر ہوئے۔ انگریزوں کے ہاں باغات کی روایت میں وہ ڈسپین نہیں تھا۔ درخت، پھول، گھاس تو تھے مگر توازن اور روش بندی کے بغیر۔ مسلمانوں نے روش بندی کے ذریعے باغات کو ایک نظم اور خوب صورتی دی۔ جب لندن میں ان کی طبیعت ذرا بہتر ہوئی تو وہ شام کو سیر کے لیے نکلتے تھے۔ تب وہ چھڑی خریدی تھی جو کرکٹ کے ایکابرزوں کے پاس ہوتی ہے، کہ جوہی ذرا تھکن محسوس کریں تو اسے نصب کر کے سہارا لے لیں۔ یوں مولانا کے ہاں تفریح کا ایک ذوق سامنے آیا جو ان کی زندگی کا حصہ تھا۔ طبیعت میں فرحت اور زندگی میں توازن پیدا کرنے کے لیے وہ سیر کو لازمی سمجھتے تھے۔ لیکن وہ تفریح جو وقت ضائع کرنے کا ذریعہ بنے، اس جانب وہ کوئی جھکاؤ نہیں رکھتے تھے۔ اسی طرح ہم نے انھیں جیل میں بھی دیکھا کہ وہ عصر سے مغرب تک ٹھیلتے اور ہم ان کے ہمراہ چلتے ہوئے ہلکی چھکلی بات چیت کرتے۔

مولانا نے بتایا: ”بچپن میں کشتی اور بونٹ وغیرہ سمجھی۔ اسی طرح کار چلانا بھی سمجھی، لیکن کار چلاتا نہیں ہوں۔ کیونکہ ہر وقت ذہن میں خیالات آتے رہتے ہیں۔ خیالات کی آمد سے کار چلانے کے دوران توجہ ہٹ جاتی ہے، جو خطرے سے خالی نہیں۔ انھیں ہمارے عزیز دوست غلام حسین عباسی اور میرے چھوٹے بھائی انیس کی ڈرائیورگ بہت پسند تھی۔ انیس سے کہا کہ آپ بہت اچھی ڈرائیورگ کرتے ہیں، تو انھوں نے کہا: ”مولانا یہ بات آپ مجھے لکھ کر دیں۔“ اس طرح مولانا نے اپنے ہاتھ سے لکھ کر یہ سرٹیفیکیٹ دیا کہ آپ اچھی ڈرائیورگ کرتے ہیں۔“

پھر مطالعے میں مولانا مودودی کا ذوق بڑا وسعت پذیر تھا۔ مزاج، شعر و ادب اور ادبی تنقید تک پڑھنے کے لیے بھی وقت نکالتے۔ تمام معیاری ادبی رسائلے ان کے ہاں آتے، جن میں تحریکی رسالوں کے علاوہ ہمایوں، نیرنگ خیال، نقوش، سویرا، فنون، ریڈرز ڈائجسٹ وغیرہ شامل تھے۔ گویا کہ قرآن و سنت، حدیث و فقہ، تاریخ و قانون اور فلسفہ میں عربی کی ادق کتب کے ساتھ ساتھ کلائیکی لٹریچر اور معاصر اصناف ادب کے مطالعے کو وہ ضروری چیز قرار دیتے تھے۔ اس ہلکے ہلکے لٹریچر کے لیے بھی وقت کی معین حدود تھیں۔ جب کبھی پیرون پاکستان جاتے تو واپسی پر، اس عرصہ غیر حاضری کے اخبارات: ڈان، پاکستان ٹائمز، نوائے وقت اور جنگ کے پورے فائل منگوا کر دیکھتے۔

تحریکی اداروں کے جو رسائلے بھی شائع ہوتے، مثلاً: چراغ راہ، مشیر، یشرب، جہان نو، آئین، ایشیا، ہم قدم، سیارہ، پہلے عفت پھر بقول وغیرہ، وہ انھیں ضرور دیکھتے تھے۔ تفریح کے ساتھ تفریحی لائٹ لٹریچر اور تحریکی لٹریچر پر نظر رکھنے کے لیے وہ اہتمام سے وقت نکالتے تھے۔ ان کی شخصیت میں کمال کا توازن اور بے مثال وسعت نظر تھی۔

اسی طرح انھوں نے یہ روایت قائم کی کہ ہر کام اپنے وقت پر ہو۔ انھوں نے جس پروگرام کے لیے وقت دیا ہوتا، اس سے پانچ منٹ پہلے پہنچتے۔ مجھے نہیں یاد کہ ان کی طلب کردہ کوئی میٹنگ تاخیر سے شروع ہوئی ہوئیا وہ کسی شوری، کسی عالمہ، کسی اجتماع یا جلاس میں تاخیر سے پہنچے ہوں۔ ایک واقعہ یاد آ رہا ہے۔ مولانا محترم کراچی کے دورے پر گئے تو وہاں پیسی ایجی ایس میں ٹھیرے ہوئے تھے۔ انھیں پیر الہی بخش کالونی میں ”مولا ازم کیا ہے؟“ کے موضوع پر خطاب کرنا تھا اور مولانا کو اجتماع گاہ میں لے کر جانا میرے ذمے تھا۔ ہم بکشکل دو تین منٹ لیٹ پہنچے۔ لیکن میں بیان نہیں کر سکتا کہ وہاں پہنچنے تک جو آخری دس منٹ گزرے اس پورے دورانیے میں وہ کتنے اخطراب میں تھے، اور اگر مولانا نے زندگی بھر میں مجھے ڈانٹا ہے تو صرف اُس روز۔ جب میں نے ٹریفک جام کا عذر پیش کیا تو کہا: ”آپ کو معلوم ہونا چاہیے تھا اس وقت راستے میں ٹریفک کا مسئلہ ہو سکتا ہے، اس کا لحاظ رکھتے ہوئے چند منٹ پہلے چلتے یا دوسرا راستہ اختیار کرتے۔“ دوسری طرف جماعت کے لوگ بھی قبل داد ہیں کہ انھوں نے مولانا کا انتظار

کیے بغیر اجلاس کی کارروائی شروع کردی، اور ہم اس دوران ہی پہنچے۔ گویا وقت کی قدر اور وقت کا استعمال اور وقت کا نظم و ضبط ان کے ہاں کمال درجے کو پہنچا ہوا تھا۔

مولانا کے ہاں نفاست، پاکیزگی، ذوقِ جمال اور سادگی تھی۔ ان کی میز میں نے کبھی منتشر نہیں دیکھی۔ جیل کا عرصہ اور پھر انگلستان میں گزرے ہوئے چار ماہ کی بنیاد پر اپنا مشاہدہ بیان کر سکتا ہوں: جیل میں تھے یاسفر میں، حتیٰ کہ بیماری کی حالت میں ہسپتال میں داخل، تب بھی محل ہے کبھی انہوں نے اپنے کپڑے کو بے نیازی سے کسی کرسی پر زمین پر یا کسی چارپائی پر ڈال دیا ہو۔ ان کو جہاں لٹکانا ہوتا، وہاں خود اپنے ہاتھ سے لٹکاتے، جہاں تھہ کر کے رکھنا ہوتا، کپڑے کو خود ترتیب سے رکھتے، حتیٰ کہ دھونے والے کپڑے سلیقے سے لپیٹ دیتے۔ اس پورے عرصے میں مجھے کبھی ان کا کوئی کپڑا اٹھا کر بیباں سے وہاں نہیں رکھنا پڑا۔

پھر لباس کے پہنے میں بھی ان کا ایک انداز تھا۔ دفتر اور گھر میں بڑے پائینجوں والا حیدر آبادی پاجامہ زیب تن کرتے۔ باہر کبھی وہ اس لباس میں نہیں گئے۔ باہر جاتے وقت تنگ موری والا پاجامہ نہیں بلکہ کم موری والا علی گڑھ پاجامہ پہنتے۔ تنگ موری والا پاجامہ مولانا کو پسند نہیں تھا۔ مکمل شاور شیر و اپنی پہنچتے۔ انگلستان میں جب رات کے کھانے کے بعد وہ چہل قدمی کے لیے نکلتے، اس وقت میں نے انھیں کبھی شیر و اپنی پہنچے بغیر باہر جاتے نہیں دیکھا۔ پھر واپس آ کر اپنے گھر کے لباس میں ہمارے ساتھ بیٹھتے۔ اگرچہ وہ پان کھاتے تھے لیکن ان کے لباس پر اس کا کوئی داغ، دھبایا ہلکی سی چھینٹ تک نہیں دیکھی۔ دفتر یا مجلس میں بیٹھتے تو اگال دان پاس ہوتا۔ سفر پر جاتے تو سفری اگال دان ساتھ رکھتے۔ اس کے بر عکس پان کھانے والے بڑے بڑے بزرگوں اور نوابوں تک کوہم نے نہ صرف اردو گردگل پاشی کرتے دیکھا ہے، بلکہ بعض اوقات تو سامنے بیٹھا بات سننے والا فرد بھی مجلس آرائی کی دوچار نشانیاں اپنے اوپر ثابت کرالیتا ہے، اور ان سے پہلے ان کے لباس کا کوئی نہ کوئی حصہ گواہی دے دیتا ہے کہ ہمیں پہنچے والا پان کا شوق رکھتا ہے۔ مولانا کے کپڑے پر اور پاس بیٹھنے والے فرد کے لباس پر پان کا کوئی ہلکا سادھبایانشان کبھی نہیں دیکھا۔ ایک مرتبہ انہوں نے لطیف لمحے میں کہا: ”جب اسلامی انقلاب آئے گا، تو پھر ماحول کو صاف سفر ارکھنے کے لیے کاروں تک میں ایش ٹرے کے ساتھ ساتھ اگال دان بھی

رکھے جائیں گے،” یہ سارے پہلوان کی نفاست طبع پر روشی ڈالتے ہیں۔ اپنے ہاتھ سے اپنے کپڑے کو سی لینا اور صحیح سی لینا اور بالکل صحیح انداز سے ترپ لینا، اپنے جانے والے مردوں میں صرف مولانا کے ہاں دیکھا۔ جیل میں مجھ پر بھی یہ ابتلا گزری ہے جب ٹانکا لگانا پڑا، لیکن ایک بھی سیدھا نہ لگا۔ نفاست مولانا مودودی کی شخصی زندگی کا ایک بڑا اساسی ستون تھا۔ یہی چیزان کی فکر میں بھی تھی۔ اس میں نفاست، سلیقہ، منطق، ہر چیز ایک دوسرے سے مربوط تھی۔ میری نگاہ میں تو حسن نام ہی اس چیزا کا ہے کہ ہر چیز تو ازن کے ساتھ ہو۔ یہ حسن مولانا کی فکر میں، لباس میں، تعلقات میں، معاملات میں اور مولانا کی تحریر میں بھی تھا۔ اسی چیز نے ان کے فکر، استدلال اور پیغام میں ایک قوت اور تاثیر پیدا کی تھی۔

جب ہم نئے نئے جمعیت میں آئے تو انھی دنوں مولانا کی کتاب اسلامی عبادات پر تحقیقی نظر شائع ہوئی تھی۔ جس میں عبادت کا تصور اور پھر نماز اور روزے پر مولانا نے کلام کیا تھا۔ اتفاق سے ظفر اسحاق انصاری اور میں نے یہ کتاب ساتھ ساتھ ہی پڑھی تھی۔ کتاب پڑھنے کے دوران ہم اس کے استدلال پر بات کر رہے تھے کہ ظفر اسحاق نے نہ کہا: ”گلتا ہے مولانا نماز پڑھوا کر رہیں گے“۔ مطلب یہ کہ اُن کا قاری ایک فقرے سے اتفاق کر لے تو پھر اس کے لیے فرم مکن نہیں رہتا۔ اس چیز کو میں مولانا کے اسلوب بیان اور طرز فکر ہی نہیں بلکہ ان کی شخصیت کے توازن اور اعتدال کی اثر پذیری کا ایک پہلو سمجھتا ہوں۔

ان کے ہاں سادگی کا پہلو بھی قابل ذکر ہے۔ تین عشروں پر چھلے ہوئے اس تعلق کے دوران میں نے انھیں نہایت سادہ اور شفاف انسان پایا، جس کا ظاہر و باطن ایک ہے۔ جس میں کوئی شوآف یا نمود و نمایش نہیں ہے۔ ابتدائی زمانے کی بات ہے کہ اخوان سے متاثر دونوں جوانوں کو کراچی میں مولانا سے ملاقات کرنے کے لیے ناشتے پر بلایا۔ ان میں سے ابراہیم قاہرہ سے آئے اور دوسرے شام سے۔ ملاقات کے بعد انہوں نے کہا: ”اس شخص کے چہرے، آداب، گفتگو، فکر اور زندگی کے انداز میں ہمیں یک رنگی اور شفافیت نظر آئی ہے اور بے ساختہ دل گواہی دیتا ہے کہ یہ شخص عبُرِ حُمن ہے۔“ یہ شفافیت اور سادگی ان کی زندگی کا ایک غیر معمولی پہلو تھی۔ مولانا کی ذات میں بڑی شفقت بھی تھی۔ کچھ لوگ کہتے تھے کہ مولانا میں گرم جوشی

نہیں تھی۔ ہو سکتا ہے کہ کہنے والے کسی فرد کے ساتھ ایسا معاملہ ہوا ہو۔ لیکن میری نگاہ میں اظہارِ شفقت و محبت میں کسی روایتی انداز کو نہ اپنانے کا سبب، مولانا کے فکر و عمل کا وہی ڈسپلن تھا۔ مولانا اپنی زندگی ایک ضابطے کے مطابق گزارتے تھے اور یہی پسند کرتے تھے کہ تمام لوگ وقت، صلاحیت اور مقصدیت کے متوازن تعلق کے ساتھ زندگی گزاریں۔ اسی کے مطابق وہ افراد سے میل جوں میں بھی توازن بر تے تھے۔ اس کے برعکس ہمارے ہاں جو عمومی پلجر ہے، اس میں کسی فرد کی خوش مزاجی کا معیار یہ سمجھا جاتا ہے کہ وہ جتنا حد سے بڑھ کر بے تکلف ہونے کی کوشش کرے، بار بار صحت کا حال دریافت کرے، جاوے بے جا تعریف کرے، چاہئے نہ چاہئے کے باوجود خوش مزاجی کا مظاہرہ کرے یا زبردستی کھانے پینے کی دعوت دے، تو اسے گرم جوشی کا مظہر قرار دیا جاتا ہے۔ بلاشبہ یہ چیز مولانا مودودی میں نہیں تھی۔ لیکن اس کے مقابلے میں جس چیز کو شفقت، قلبی تعلق اور caring کہتے ہیں وہ مولانا میں بدرجہ اتم موجود تھی۔

مجھے اس چیز کا تجربہ خاص طور پر اس وقت ہوا جب میں ۱۹۶۲ء میں ان کے ساتھ جیل میں تھا۔ میں نے دیکھا کہ مولانا کا تعلق ہم سمجھی کے ساتھ بڑا ہی پرنسٹن سٹھ پر ہے۔ ہماری ہربات کا خیال رکھنا، ہم لوگ یہاں تو ہمارے پاس آ کر دیر تک بیٹھتے۔ لاہور جیل میں ہم کراپی والوں کے خیمے میں وہ اکثر تشریف لے آتے اور دو دو گھنٹے مختلف موضوعات پر باتیں ہوتیں۔ لاہور جیل کے جس احاطے میں ہم لوگوں کو کراپی سے منتقل کیا گیا، اس کے نتیجے میں جگہ کم پڑ گئی۔ اس لیے چھولداریاں لگا کر ہمیں ان میں رکھا گیا۔ فروری کی سردي تھی اس فضائیں مجھے بخار ہو گیا اور سخت زکام میں میری ناک بند ہو گئی تو دن میں تین تین بار مولانا اپنی دوائی نیزل ڈریپ، لاکر ڈالتے۔ ایک رات بارش ہو گئی تو مولانا کی بے چینی دیکھنے سے تعلق رکھتی تھی۔ جتنی دیر بارش ہوتی رہی، وہ بے بسی میں جنگلے میں کھڑے رہے۔ (مولانا کے جنگلے میں سر شام تلا ڈال دیا جاتا تھا اور ہم جنگلے کے باہر احاطے میں عارضی ٹینٹ میں رہ رہے تھے) اور برا بر ہماری خیریت دریافت کرتے رہے۔ کھانے کی کوئی چیز آتی تو سب میں بٹوادیتے، اگر کم ہوتی تب بھی تقسیم کر دیتے۔ نعیم صدیقی صاحب نے بتایا تھا: ”دارالاسلام میں جماعت کے ایک نہایت ذہین نوجوان عرفان نہاتے ہوئے نہر میں ڈوب گئے تو مولانا ساخت بے چینی میں تین میل تک ان کی

میت تلاش کرنے گئے اور ان کی طبیعت پر دکھ اور افسردگی بہت نمایاں طور پر دیکھی جاسکتی تھی،۔ اپنے ساتھیوں کے ساتھ شفقت کا اظہار میں نے بارہا دیکھا، جوان کی شخصیت کا جزو لا ینک تھا۔ شوریٰ کے موقع پر جب ہم لا ہور آتے تو کسی ایک روز وہ چودھری غلام محمد مرحوم، حکیم اقبال حسین مرحوم، صادق حسین صاحب کو بیغام دینے کے لیے مجھے کہتے: ”خورشید میاں، کل صبح ناشتہ نہ کیجیے گا۔“ اس کا مطلب یہ ہوتا کہ اگلے روز وہ ہمیں اپنے گھر پر نہاری کی دعوت دے رہے ہیں۔ مولانا خود بڑے اہتمام اور پورے آداب کے ساتھ نہایت لذیذ نہاری تیار کرتے تھے اور اگلے روز ہم دس گیارہ بجے کے درمیان ان کے کمرے میں زمین پر بیٹھ کر نہاری کھایا کرتے تھے۔ یہ وہ زمانہ ہے، جب ۵-۱۵ ڈیلدار پارک میں شوریٰ کا اجلاس ہوتا تھا۔ برآمدے کے آگے شامیانہ لگا کر اور کوئلوں کی انگلی ٹھیکیاں رکھ کر جنوری فروری کا اجلاس ہوتا تھا۔

وہ ہم لوگوں سے اپنے بچوں کی طرح پیار کرتے اور اس کے ساتھ بعض چیزوں کا خاص طور پر خیال رکھتے، مثلاً: وہ مجھے انفرادی طور پر تو ”خورشید میاں“ کہہ کر پکارتے، لیکن جب دوسرے افراد ہوتے تب ”خورشید صاحب“ کہتے۔ یہ ان کی شفقت اور وضع داری کا انداز تھا۔ منور کے ساتھ بھی یہی معاملہ کیا کرتے تھے کہ وہ ان کے دوست اخلاق صاحب کے فرزند تھے۔

اب میں ایک بات ذرا ڈرتے ڈرتے لکھ رہا ہوں، جس کا تعلق ان کے غیر معمولی اعتدال سے ہے حتیٰ کہ دین کے معاملے میں بھی۔ ان کے ہاں عبادت میں شغف، ذکر، دعا اور نوافل میں حد درجہ باقاعدگی کے ساتھ ساتھ توازن اور اعتدال بھی تھا۔ بہر حال ایک واقعے سے مجھے سخت دھپکا لگا۔ مرحوم خلیل احمد حامدی صاحب، چودھری غلام محمد صاحب اور مجھے ایک بار مولانا کے ہمراہ عمرے کی سعادت حاصل ہوئی۔ ہم لوگ تو حرم پاک میں گھنٹوں بیٹھے عبادت کرتے۔ مگر میں نے مولانا کو دیکھا کہ وہ فرض اور سنت پڑھنے کے بعد کچھ دیرا ذکار مسنونہ پڑھتے، پھر ریاض الجنة جاتے، صفحہ میں نفل ادا کرتے اور اس کے بعد سیدھے ہوٹل جا کر دعویٰ اور دوسری دینی سرگرمیوں میں مصروف ہو جاتے۔ اسی طرح رات کے وقت نمازِ تہجد ادا کی، کچھ نفل پڑھتے، تلاوات کی اور پھر واپس ہوٹل چلے گئے اور فجر کی اذان سے پہلے حرم میں آگئے۔

دل میں یہ بات رہی کہ حریمین الشریفین میں آ کر یہ اُس طریقے سے اظہار کیوں نہیں

کر رہے جس طرح عام لوگ کرتے ہیں۔ اگرچہ ان کے معمولات مختلف ہیں۔ یہاں کی غیر معمولی صورت حال اور مصروفیات کے باوجود مولانا نے اپنے آپ کو ایک نظم و ضبط اور اعتدال میں ڈھالا ہے۔ مگر باقی تمام معمولات کا نظام بالکل ہی درہم بہم نہیں ہونے دیا۔

جب مولانا کے لیے سزا مے موت کا اعلان کر کے انھیں پھانسی کی سزا پانے والوں کی کوٹھڑی میں منتقل کر دیا گیا۔ یہاں انھوں نے پانچ سات دن گزارے۔ میاں انور علی انسپکٹر جزل پولیس اور ڈیپوٹ پرموجود ڈاکٹرنے ایک گواہی دی۔ انور علی نے لکھا ہے اور ڈاکٹر نے خود مجھے بتایا ہے۔ یہ دونوں شہادتیں ایسی ہیں کہ انھیں جھٹلانا ممکن نہیں ہے۔ وہ کہتے ہیں کہ ہم غیر معمولی طور پر یہ چیز نوٹ کر رہے تھے کہ سزا مے موت سننے کے بعد اس شخص کا عمل کیا ہے۔ انھوں نے آزار بند کے بغیر والا پاجامہ تک پہن لیا۔ اس کے بعد انھوں نے اسی طرح نماز پڑھی، منتقل پڑھے، قرآن پڑھا اور پھر کتاب کا مطالعہ کیا اور یہ کتاب تھی غالباً سیرت سید احمد شفید۔ مولانا میں نہ گھبراہٹ نہ کوئی آہ و بکا اور نہ کوئی ایسے آثار پائے گئے کہ یہ شخص چند روز کے فاصلے پر موت کو دیکھ کر ہل گیا ہو۔ ایسی کوئی چیز مشاہدے میں نہ آئی بلکہ اس کے بر عکس موت کو آنکھوں کے سامنے دیکھ کر وہ پہلے سے بھی زیادہ پُرسکون اور ایک کوہ وقار کی طرح نظر آئے۔ ان کے صح و شام میں وہی معمولات، وہی ڈسپلن اور وہی اعتدال تھا، حتیٰ کہ نماز اور نوافل کے باب میں بھی وہی اعتدال کہ جوان کا معمول تھا!

جب میں حریمین الشریفین اور پھانسی گھٹ کے ان دونوں واقعات کو دیکھتا ہوں تو یہ امر سامنے آتا ہے: ایک طرف وہ اپنے آپ کو اللہ کے سپرد کر دیتے ہیں اور دوسری جانب اللہ کے عطا کر دہ فہم دین کے مطابق جو تقاضے انھوں نے سمجھے اور ان تقاضوں کے مطابق جو نظام کار انھوں نے بنایا، اسے پورا کرنے کے لیے اوقات کار کی معمولی سی تبدیلی کے بعد پوری یکسوئی کے ساتھ اسی رحمن و رحیم کے دین کی خدمت میں لگ جاتے تھے۔ اعلیٰ ترین مقام عبادت پر جا کر بھی پورا وقت نفل پڑھنے میں نہیں گزارتے، ایسا کرنے کے بجائے وہ بنیادی عبادت و نفل ادا کر کے جہاڑ زندگانی میں مصروف ہو جاتے۔

عمرے والے واقعے کی خلش میرے دل میں اُس روز ڈور ہوئی، جب میں حضرت جنید

بغدادی رحمۃ اللہ علیہ کی سوانح پڑھتے ہوئے اُس مقام پر پہنچا کہ جہاں ایک فرد حضرت جنید کے پاس مہینے بھر رہ کر جانے کی اجازت مانگنے لگا تو انہوں نے پوچھا: ”بھائی کیوں آئے تھے اور اب کیوں جا رہے ہو؟“ فرد نے کہا: ”میں اس لیے آیا تھا کہ میں نے آپ کی بڑی دھوم سنی تھی، عارف باللہ ہونے کی حیثیت سے۔ میں نے پورا وقت یہاں بڑے آرام سے گزارا اور بہت کچھ سیکھا ہے لیکن یہاں میں نے کوئی غیر معمولی بات نہیں دیکھی۔ اس طرح قرآن اور اس طرح کی نماز تو میں ہر جگہ پڑھتا اور دوسروں کو پڑھتے دیکھتا تھا۔“ حضرت جنید نے پوچھا: ”کیا تم نے ہمارے ساتھ رہ کر کوئی چیز شریعت کے خلاف دیکھی؟“ اس نے کہا: ”نہیں۔“ پھر پوچھا: ”شریعت جس طرح زندگی گزارنے کا حکم دیتی ہے، کیا ہم اس کے خلاف زندگی گزار رہے ہیں؟“ اس نے کہا: ”نہیں، البتہ میں نے کوئی کرامت نہیں دیکھی۔“ حضرت نے فرمایا: ”بس ہم وہی کرنے کی کوشش کرتے ہیں جو شریعت میں مطلوب ہے، نہ کم نہ زیادہ۔“ اس واقعے کو پڑھ کر میرے دل کی خلش دور ہو گئی کہ مولانا نے مقاماتِ رباني پر پہنچ کر بھی کیوں زیادہ وقت نوافل پڑھنے میں نہیں گزارا۔ اور حضرت جنید کا واقعہ پڑھ کر مولانا کی عظمت کا نقش اور بھی گہرا ہو گیا۔ یہ واضح ہوا کہ آزمائیش ہو یا مقاماتِ رباني کی تجلیات کا قرب، جس شخص نے اللہ سے اپنی جان کا سودا کر لیا ہے، وہ شریعت کے متعین کردہ فرمیں ورک میں رہ کر معمولات کے مطابق ہر کام کرتا ہے۔ بھی اصل کا میابی ہے، بھی اصل کرامت ہے اور بھی اصل مطلوب ہے۔

عدمِ توازن خواہ دینی معاملات میں ہو یا دینی امور میں، اس سے وہ پہلو بچاتے تھے۔ یہاں حضرت عمر فاروقؓ کا وہ فرمان ذہن میں آ رہا ہے کہ جس میں انہوں نے فرمایا: دنیا اور دین دونوں کے معاملات میں غلونا پسندیدہ ہے۔ ان ہدایات کے مطابق میں نے مولانا کی زندگی میں وہ توازن اور اعتدال پایا، جو اللہ کے دین کو قبول کر کے اور اس کے تقاضوں کو سمجھنے کا لازمی نتیجہ ہونا چاہیے۔ مولانا مودودی نے قدم قدم پر یہ اہتمام کیا، کہ کوئی چیز شریعت کے خلاف نہ ہو بلکہ شریعت کے تقاضے پورے کرنے والی ہو۔

مولانا مودودی کے ساتھ گزرے ہوئے وقت میں کرامت تو نہیں لیکن ایک چیز بارہا مشاہدے میں آئی۔ وہ یہ کہ کئی معاملات میں انسانی تدبیر کی انتہا کر لی، مگر راستہ بند پایا، مجھے

محاورے کی زبان میں کہتے ہیں ”بندگی میں پہنچ گئے“۔ اس صورت حال میں جب مولانا کے پاس گئے تو انھیں اسی طرح پُرسکون چہرے پُر اعتماد اور اطمینان بھرے لجھے میں بات کرتے دیکھا، اور اکثر وہ رکاوٹ ان کی دعا اور معمولی سے استدلال یا کاوش سے دور ہو گئی۔

اس حوالے سے بہت سے واقعات ہیں، لیکن یہ ایک واقعہ دیکھیے۔ ۱۹۶۲ء میں، مولانا مودودی، میاں طفیل محمد صاحب، چودھری غلام محمد اور دوسرے رفقا کے ساتھ میں لاہور کی جیل میں تھا۔ پسرویم کورٹ نے جماعت پر پابندی غیر قانونی قرار دے دی تھی، لیکن ابھی ہم قید ہی تھے اور رہائی کے لیے ہائی کورٹ میں آخری سماعت ہو رہی تھی۔ جس کے لیے مجھے چودھری غلام محمد صاحب کے ہمراہ دوسری بار لاہور لایا گیا تھا کیونکہ وہ بھی کراچی جیل میں تھے۔ یہ وہ زمانہ تھا جب تحدہ حزب اختلاف (COP) نے محترمہ فاطمہ جناح کو فیلڈ مارشل ایوب خاں کے مقابلے میں متفقہ صدارتی امیدوار نامزد کیا تھا۔ ہم لوگ تو جیل میں تھے اور باہر چودھری رحمت الہی صاحب پوری تندی ہی کے ساتھ جماعت کے سیاسی و اجتماعی موقف اور عدالتی عمل سے متعلق تمام امور انجام دے رہے تھے۔ انھی کے ذریعے جماعت، تحدہ اپوزیشن سے رابطے میں تھی اور فاطمہ جناح کی حمایت کرنے یا نہ کرنے کا مسئلہ درپیش تھا۔

چودھری رحمت الہی صاحب نے مشورے کے لیے جیل کے اندر مولانا کو پیغام بھیجا کہ کیا کیا جائے۔ اگلے روز اپوزیشن کا اجلاس تھا۔ ہمیں مغرب کے وقت یہ پیغام ملا۔ نمازِ مغرب ادا کر کے کھانا کھایا اور پھر مولانا نے ہمیں مشورے میں شریک کیا۔ چودھری غلام محمد صاحب، غلام جیلانی صاحب اور میری رائے یہ تھی کہ ہمیں محترمہ فاطمہ جناح کی حمایت اور تائید کرنی چاہیے لیکن مولانا متعدد اور مضطرب تھے کہ ہم عورت کی سربراہی کے مسئلے میں ایک واضح اور اصولی موقف رکھتے ہیں۔ ہر پہلو سے ہمارے میں دلائل کا تبادلہ ہوا۔ شریعت کی منشا اور معاشرے پر ظلم و زیادتی اور ایوب خاں صاحب کے تجدد پسندانہ ذہن، آمرانہ اندازِ حکمرانی اور قومی کیک جہتی کو درپیش خطرات اور اس کے مقابلے میں مصلحت عامہ کے اصول تک زیر بحث آئے۔ طویل بحث و تجھیص کے بعد ایک وقت آیا کہ ہم تو آرام کے لیے لیٹ گئے، مگر مولانا رات گئے تک اضطراب میں ٹھیک ہو سوچتے رہے۔ آخر کار اگلے روز صبح گیارہ بجے کے قریب یکسو ہو گئے کہ

اس صورت حال میں فاطمہ جناح صاحبہ کی حمایت کرنی چاہیے۔ اور پھر مولانا نے اسی وقت بیٹھ کر آدھے صفحے پر مشتمل تحریر لکھی۔ سوال یہ تھا کہ اس تحریر کو باہر کیسے بھیجا جائے؟ کوئی راستہ نہیں تھا۔ آدھا دن گزر چکا تھا اور اسی شام اجلاس تھا۔ باہر ہدایت بھیجنے ضروری تھا اور راستہ بند تھا۔

اس مقصد کے لیے ہم پریشان تھے، مگر مولانا فیصلہ کرنے اور تحریر لکھنے کے بعد مطمئن اور پُرسکون تھے۔ تھوڑی دیر کے بعد چودھری غلام جیلانی صاحب نے کہا میں ڈپٹی پرنسپل جیل سے بات کرتا ہوں، وہ خود تو یہ تحریر باہر نہیں بھجو سکے گا، ممکن ہے کوئی مدد کر سکے۔ یہ کہہ کروہ ناہب دار و نعمہ جیل کو ملے اور کہا کہ اگر آپ مجھے فلاں شخص کو بلا نے کے لیے فون کرنے کی اجازت دے دیں تو میں شکرگزار ہوں گا اور ہم رازداری سے پیغام بھی دے سکیں گے اور آپ پر کوئی حرفا بھی نہیں آئے گا۔ اس افسر نے مسکرا کر کہا: ”وہ تو یہ اطلاع پہلے حکومت کو دے گا“۔ جیلانی صاحب مایوسی میں ابھی ڈیپڑھی سے واپس نہیں آئے تھے لیکن میں دیکھ رہا تھا مولانا جیسے اس صورت حال سے بالکل بے نیاز اور پُراعتماد ہیں، کہ اچانک جیل کا کارندہ آیا کہ کوئی فرد خصوصی اجازت لے کر ملاقات کے لیے آیا ہے۔ اس طرح وہ سلپ چودھری رحمت اللہ صاحب کو بھجوادی۔ یہ اور اس سے ملتے جلتے متعدد واقعات ہمارے سامنے وقوع پذیر ہوئے۔ دراصل مولانا کو اعتماد تھا کہ جو چیز حق ہے، وہ ہو کر رہے گی۔

ایسا ہی واقعہ مولانا کی گردے کی پھری کا ہے، جب وہ ۱۹۸۴ء میں جیل گئے تو اس سے پہلے پھری کی تکلیف بار بار تنگ کرچکی تھی۔ لیکن جیل میں جاتے ہی مولانا نے اللہ تعالیٰ سے دعا کی کہ مجھے ان طالموں سے کسی سہولت کی درخواست نہ کرنی پڑی۔ خدا کا کرنا کہ پھری اپنے راستے سے ہٹ گئی اور ۲۸ سال ہٹی رہی۔ یہی وہ پھری تھی جس کے اپریشن کے لیے ہم ۱۹۶۸ء میں مولانا کو انگلستان لے کر گئے تھے۔

ایک پہلو ان کے طریق تربیت کا ہے اور یہ ان کی شخصیت کا بڑا ہم پہلو ہے۔ اس میں کوئی روایتی یا مصنوعی چیز نہ تھی، جس طرح کے سلوك، تصوف یا طریقت کے حوالے سے ہمارے کچھر میں معروف، منسوب یا روایت کی جاتی ہیں۔ مولانا مودودی نے اپنی تحریر، تقریر، تلقین اور ملاقات میں تذکریہ نفس کے لیے جس چیز کی طرف متوجہ کیا، وہ صرف قرآن

اور سیرت رسولؐ کی مرکزیت، صحابہ کمبوں سے منسوب مختلف پہلو تھے۔ لیکن یہی مأخذ مولانا کے سلوک اور طریقت کے سرچشمے تھے۔ کبھی کبھی صلحاء امت کی ان روایات کو بھی دہرا یا جو مذکورہ بالا کسوٹی پر پورا اُترتی تھیں لیکن ان کی تعداد بہت کم ہے۔ وہ ثانوی مأخذ پر احتیاط اور توازن کے ساتھ متوجہ ہوتے۔ وہ اسی ترتیب کے مطابق تربیت و تزکیہ اور ضبط نفس کی تعلیم دیتے اور کہتے تھے کہ: اللہ اور اس کے رسولؐ نے عبادات و معاملات کے لیے جو حکم دیا ہے کم از کم اسے تو پورے توازن سے ادا کرنے کی کوشش کریں۔ اس میں کسی ایک چیز پر زیادہ زور دیں گے تو مطلوب توازن گہڑ جائے گا۔

میں یہ گواہی دیتا ہوں کہ مولانا محترم اگر کسی فرد میں غلطی، کمی، کوتاہی یا تسابیل دیکھتے تو اسے انفرادی طور پر متوجہ کرتے۔ سخت ست کہنے، ڈانتنے، غصے میں بلند آواز میں بولنے یا دوسروں کے سامنے اس کی عزت نفس مجبور کرنے کے بجائے بڑے ہی پیارے انداز سے توجہ دلاتے کہ ان کے اس توجہ دلانے کے انداز میں بڑی مٹھاس پر پیار آتا تھا۔ ایسی متعدد مثالیں ہیں۔ میری بخطی اور پروف ریڈنگ کے حوالے سے سہل انگریز پہنچی طفیل پیراے میں توجہ دلاتے۔ اور یہ کہتے: دیکھو خورشید میاں، میں اپنی کوئی چیز اس وقت تک چھپنے کے لیے نہیں دیتا جب تک اس کی خود پروف ریڈنگ نہ کروں اور یہ اطمینان نہ کروں کہ جن غلطیوں کی نشان دہی کی تھی، وہ لگ گئی ہیں یا نہیں۔ بیہاں پر ایک واقعہ بیان کرتا ہوں۔ میری ادارت میں ماہ نامہ چراغ راہ کا سو شلزم نمبر شائع ہوا تو آپ نے لکھا: ”سو شلزم نمبر میں نے بخور پڑھا۔ آپ کی محنت قابلِ دادا اور طباعت کے معاملے میں شدید تسابیل قابلِ فریاد ہے۔ اپنی ہی محنت کو اس تسابیل کی بدولت جس طرح آپ لوگوں نے بر باد کیا ہے، اگر وہ کوئی اتفاقی واقعہ ہوتا تو شاید صبر بھی کیا جا سکتا تھا، لیکن اس سے پہلے بارہا میں آپ لوگوں کو توجہ دلا چکا ہوں کہ کتابت کی صحت اور طباعت کی درستی کے معاملے میں لا پرواہی بر تک آپ لوگ اپنے کیے کرائے پر پانی پھیر لیتے ہیں۔“ (خطوط مودودی، دوم، ص ۳۹۲)

پڑھنے کو تو یہ ایک مختصر سانش پارہ ہے، لیکن دیکھا جائے تو اس میں حوصلہ افزائی اور کوتاہی کو ایک ہی جگہ نہایت خوب صورت اور جامع انداز میں بیان کر دیا ہے۔

یہ اس وقت کی بات ہے، جب جمعیت کا انگریزی پرچہ Students Voice میری ادارت میں شائع ہوتا تھا۔ اس کے بالکل ابتدائی دور میں مولانا نے اپنے خط (۱۸ اگست ۱۹۵۲ء) میں لکھا: ”اسٹوڈنٹس وائس بربر آ رہا ہے۔ آپ لوگوں کی اس کامیاب کوشش کو دیکھ کر دلی مسرت ہوئی۔ امید ہے کہ جو لوگ اس پرچہ میں لکھنے کی مشق کریں گے وہ آگے چل کر انگریزی صحافت میں اسلام کی عمدہ ترجمانی کرنے کے لیے تیار ہو جائیں گے،“ (ایضاً، ص ۳۹۰)۔ اس میں حوصلہ افزائی بھی ہے، رہنمائی اور دعا بھی بلکہ پیش گوئی بھی۔ کیونکہ آنے والے زمانے میں وائس کے انھی نومشق طالب علموں میں سے ایک بڑی تعداد بعد میں تحقیق و تصنیف کے میدان میں خدمات انجام دینے والی بُنی۔

میں شوریٰ اور دوسرے اجلاسوں میں اپنی روزمرہ عادت کے مطابق کوٹ پتلون ہی میں شرکت کرتا رہا، لیکن مولانا نے مجھے ایک بار بھی اس پر سرزنش نہیں کی۔ اس کے بر عکس احمد گیلانی صاحب اور محمود اعظم فاروقی صاحب نے کئی بار ٹوکا۔

۱۹۵۷ء کے بعد جماعت ایک داخلی بحران سے گزری، جس میں الگ ہونے والے محترم رفقا میں سے بعض نے نہایت تکلیف دہ اسلوب میں نہ صرف پروپیگنڈا مہم چلائی بلکہ جماعت کے اندر رفقا کی یکسوئی کو متاثر کرنے کی کوشش کی۔ واقعہ یہ ہے کہ وہ سخت تکلیف دہ مرحلہ تھا۔ اس دوران مولانا نے شخصی باز پرس کرنے اور کسی کا نام لیے بغیر مجموعی طور پر مختلف امور کی جانب توجہ دلاتی اور اجتماعی بگاڑ کی خرابیاں بیان کر کے ان سے بچنے کی رایں بتائیں۔ وہ تحریریں اجتماعی زندگی کو کامیابی سے گزارنے کے لیے بنیادی دستاویز کا درج رکھتی ہیں۔ ایک روز میں نے مولانا سے اس مسئلے پر بات کی اور پوچھا آپ بعض صورتوں میں عمومی اسلوب کیوں اختیار کرتے ہیں حالانکہ خرابی چندا فراود نے کی ہوتی ہے؟

مولانا محترم نے فرمایا: ”یہ اسلوب میں نے سیرت پاک سے اخذ کیا ہے۔ جب مجھے کہیں کسی فرد میں خرابی نظر آتی ہے تو اپنے انداز میں اسے سمجھانے یا توجہ دلانے کی کوشش کرتا ہوں۔ لیکن جب یہ دیکھتا ہوں کہ اس خرابی میں متعدد لوگ بتلا ہو رہے ہیں تو پھر فرد افراد مخاطب کرنے کے بجائے عمومی انداز میں توجہ دلاتا ہوں کہ ہمیں یہ نہیں کرنا چاہیے، ہمیں ایسا نہیں کرنا

چاہیے یا آپ کو اس پہلو پر خصوصی توجہ دینی چاہیے؟

میں نے پوچھا: سیرت پاک میں یہ بھلا کس طرح ہے؟

فرمایا: ”اگر کسی ایک صحابی کے ساتھ کوئی مسئلہ ہوتا تو آنحضرت اسے الگ سے سمجھاتے اور جب خرابی زیادہ پھیلتی نظر آتی تو صحابہ میں سے کسی فرد کا دل توڑنے کے بجائے اس طرح ہدایت دینے یا بیان فرماتے: لوگوں کو کیا ہو گیا ہے کہ وہ ایسا کر رہے ہیں یا اس طرح کیوں نہیں کر رہے وغیرہ۔ اس طرح آنحضرت فرد کی عزت نفس کا پاس و لحاظ کرتے ہوئے توجہ بھی دلاتے اور اسے تقید کا ہدف بننے سے بھی بچاتے۔

مولانا میں ایک اور بڑی قابل ذکر خوبی تھی۔ وہ یہ کہ حفظ مراتب کا خیال رکھنا، دوسرا کی عزت کرنا، اس کا دل رکھنا، اس کے مقام کے مطابق ہی نہیں، بلکہ اس سے بڑھ کر عزت دینا اور اکرام کرنا۔ مولانا مودودی، مشرقی تہذیبی روایت کے اس صحت مند پہلو کا دل آؤز نہونہ تھے۔

ایک مرتبہ کراچی میں مفتی محمد شفیع مرحوم و مغفور کے ہاں مجھے مولانا مودودی کے ہمراہ جانے کا موقع ملا۔ نماز کا وقت ہو گیا تو مفتی صاحب نے مولانا سے کہا: ”آپ امامت کریں۔“

مگر مولانا نے اصرار کیا: ”نہیں، مفتی صاحب نماز آپ ہی پڑھائیں،“ اور پھر مفتی صاحب کی اقتدا میں نماز پڑھی۔ اس کے بعد سچ لگشٹری ہوئی میں جمعیت الغلاح کا ایک اجلاس ہو رہا تھا۔ مولانا احتشام الحنفی تھانوی مرحوم اور مولانا عبدالحامد بدایوی مرحوم وہاں موجود تھے۔ نماز مغرب سے پہلے تھانوی صاحب اٹھے اور اپنے انداز میں کہنے لگے: صفين بہاں بچھاؤ، فلاں چیز ادھر رکھو کہ اتنی دیر میں اذان ہو گئی اور بدایوی صاحب جھٹ سے آگے بڑھ کر امامت کے لیے کھڑے ہو گئے۔ اس طرح کا معاملہ کبھی مولانا کے ہاں نہیں دیکھا گیا۔ مولانا مودودی اپنے تمام معاصر علماء کبار کا بڑا احترام کرتے تھے۔

متاز قانون دان اے کے بروہی مرحوم سے مولانا کے بڑے اچھے تعلقات تھے اور یہ لکھتے ہوئے خوشی محسوس کرتا ہوں، ان روابط کو استوار کرنے میں ابتدائی کردار میں نے ادا کیا تھا۔

بروہی صاحب سے میری ملاقات بڑے دل چسپ انداز میں ہوئی۔ یہ ۱۹۵۳ء کی بات ہے۔ بروہی صاحب حکومت سندھ کے غالباً ایڈوکیٹ جزل تھے۔ انہوں نے Dawn میں مضمون

لکھا: Can Islam give a Constitution?۔ جواب میں، میں نے اسلامی جمیعت طلبہ کے انگریزی ترجمان استوڈنٹس وائس میں دو تین صفحات پر مشتمل اسی عنوان سے اس کا جواب لکھا۔ اسیٹ بہن آف پاکستان کے گورنر اور خرم مرحوم کے ماموں زاہد حسین صاحب نے اس مضمون کو بہت پسند کیا۔ متعدد لوگوں کو پڑھنے کے لیے بھیجا۔ پھر ایک روز بتایا کہ بروہی صاحب نے بھی اس مضمون کو خوب سراہا ہے اور پیغام دیا ہے: ”میں اس مضمون کے لکھنے والے سے ملنا چاہتا ہوں“۔ جس پر میں ان کے ہاں پہنچا۔ بڑی محبت اور شفقت سے ملے۔ بروہی صاحب کہنے لگے: ”میں آپ کے مضمون سے قائل تو نہیں ہوں لیکن اس موضوع پر جو بھی لکھا گیا ہے، اُس میں آپ کا مضمون، موضوع سے متعلق اور سب سے اچھا ہے“۔ پھر اسی زمانے میں ان کی کتاب آئی تھی An Exercise in Self Expression کے ساتھ دی۔ بعد میں بھی بار بار ملتے رہے۔ بہت سی کتب پڑھنے کے لیے دیتے اور شفقت کرتے رہے۔ اسی دوران میں نے ان سے کہا، میں یہ چاہتا ہوں کہ مولانا خطاب کریں اور آپ اس اجلاس کی صدارت کریں۔ انہوں نے کہا: ”ضرور آؤں گا“۔

اس کے بعد جب مولانا مودودی کراچی آئے تو ہم نے کراچی جمیعت کے تحت ایک پروگرام رکھا، جس میں صدارت بروہی صاحب کی تھی اور خطاب مولانا کا تھا۔ مولانا کی تقریر کا موضوع تھا: ”اسلام اور مغربی تہذیب“۔ یہ اجلاس عام و ایم سی اے ہال کراچی میں ہوا تھا۔ اسی اجلاس میں مولانا اور بروہی صاحب پہلی مرتبہ ملے تھے اور تقریر میں بروہی صاحب نے کہا تھا: ”مولانا مودودی جیسا قانونی ذہن میں نے شاذی دیکھا ہو“۔ اس کے بعد انہوں نے مولانا کو گھر کھانے پر بلایا۔

اسلامی قانون کی تدوین کے موضوع پر مولانا مودودی کا کراچی بار ایوسی ایشن میں خطاب تھا۔ سامعین میں جوں کے علاوہ تین چار سو کلا اور مفتی محمد شفیع مرحوم اور مولانا ظفر احمد انصاری مرحوم بھی شامل تھے۔ مولانا کی تقریر کے بعد مفتی محمد شفیع صاحب نے مولانا انصاری صاحب سے یہ بات کہی اور میں نے خود اپنے کانوں سے سنی کہ: ”اللہ تعالیٰ کو جس قسم کے حالات میں جو کام لینا مطلوب ہے، اس کے لیے اپنے کسی بندے کو وہ صلاحیت سے نواز دیتا

ہے۔ جس طرح مولانا مودودی صاحب نے اس محفل میں وکلا حضرات کے سامنے اسلام کی دعوت کو پیش کیا ہے وہ انھی کا حصہ ہے۔ اگر ہم جیسے لوگوں کو اس کیاواں میں کھڑا کر دیا جاتا تو کیا ہوتا، ۔ جہاں یہ بات حضرت مفتی صاحب کی طرف سے مولانا مودودی کی عظمت کا فراخ دلانے اعتراف ہے، وہیں خود حضرت مفتی صاحب کی عظمت کا اظہار ہے۔

۱۹۵۳ء میں تحریک نجم نبوت پر انکوائری کمیشن بیٹھا۔ اُس وقت مولانا مودودی سزاے موت کے تبدیل ہونے کے بعد عمر قید کاٹ رہے تھے۔ کمیشن نے مولانا کو بیان دینے کے لیے طلب کیا۔ مولانا کے پاس کوئی چیز نہ تھی۔ کمیشن کے سامنے پہلا بیان دینے کے لیے مولانا نے مناسب سمجھا کہ وہ لکھ لیں۔ اس بے سروسامانی میں انھوں نے لکھا اور خوب لکھا: مولانا امین احسن اصلاحی نے فرمایا: ”کمال ہے، یہ بیان مولانا نے قلم سے نہیں بلکہ الہامی انداز میں لکھا ہے۔“

پھر ۱۹۶۰ء یا ۱۹۶۱ء میں ایوب صاحب کے عالیٰ قوانین (فیلی لاز) آئے تو اس کا تنقیدی جائزہ لینے کے لیے تمام مکاتب فکر کے علماء اجلاس غالباً جامعہ اشرفیہ میں منعقد ہوا تھا۔ اس قانون پر تنقیدی تحریر، حرف مولانا مودودی نے لکھی تھی اور تمام علماء نے اس پر دستخط شہرت کیے تھے۔ مفتی محمد حسن صاحب نے فرمایا: ”سبحان اللہ، اس سے بڑھ کر اور کیا لکھا جاتا؟ نہ ایک حرف کم کرنے اور نہ زیادہ کرنے کی کوئی گنجائش“۔ یہ تھی مولانا مودودی کی اپنے مضمون، فکر اور خیالات پر گرفت۔

۱۹۶۲ء میں ایوب خاں صاحب کا دستور آیا۔ اس وقت کے سب سے نمایاں لیڈر حسین شہید سہروردی صاحب اور دوسرے سربرا آورده سیاسی قائدین کا خیال تھا کہ اسے مسترد کر دیا جائے اور ۱۹۵۶ء کے دستور کی بجائی کی تحریک چلائی جائے۔ مولانا مودودی کا کہنا تھا: ”اس وقت یہ ہدف حاصل کرنا ممکن نہیں ہے۔ اس لیے ہمیں کوشش کر کے اس دستور میں اتنی تراویہ کرا دینی چاہیں کہ اس کی شکل تبدیل ہو جائے اور یہ دستور قابل قبول بن جائے۔“ اس مکالے کا آخری اجلاس مولانا ہی کے گھر ۵-۱ے ذیلدار پارک اچھرہ میں منعقد ہوا۔ اس اجلاس میں سہروردی صاحب کے علاوہ چودھری محمد علی، میاں محمود علی، قصوروی، سردار شوکت حیات اور نواب زادہ نصراللہ خاں شریک تھے۔ یہ اجلاس دو تین گھنٹے جاری رہا۔ ہم اپنے ساتھیوں کے ساتھ باہر

بیٹھے ہوئے تھے۔ جب کمرہ کھلا اور اجلاس کے بعد قائدین باہر آئے تو میں نے سہروردی مرحوم کو چودھری محمد علی صاحب سے یہ کہتے ہوئے سنا:

Oh my God! He is a great constitutional mind!

اور محمد علی صاحب نے کہا کہ جو ترمیم مودودی صاحب نے لکھی ہیں، اگر فی الحقیقت یہ ترمیم ہو جائیں تو یہ دستور قابل قبول ہو جائے گا۔ فوج کی طرف سے دستور میں اقتدار کا بال واسطہ یا بلا واسطہ حق لینے نہیں بلکہ زبردستی اختیار لینے کا معاملہ ۱۹۶۲ء میں تھا، اسی کی خواہش بھی صاحب نے ۱۹۷۰ء میں کی۔ بعد میں جزء ضایاء الحق نے ۱۹۸۲ء کے ریفرنڈم اور آٹھویں ترمیم (۱۹۸۵ء) کے ذریعے بھی چاہا اور پھر جزء پروین مشرف نے اسی چیز کو ”قوی مفاد“ قرار دیا۔ وقت کا فاصلہ اور چہروں کی تبدیلی کو نظر انداز کر دیں تو بنیادی ایشور پر یہ تمام فوجی حکمران ہم آواز رہے ہیں۔

ایک بار مولانا نے مجھ سے فرمایا: بعض اوقات مجھے قلم برداشتہ لکھنا پڑتا ہے لیکن اس کے پیچھے برسوں کا غور و فکر ہوتا ہے اور میرے ذہن میں جب کوئی چیز پوری طرح بن جاتی ہے، تب میں لکھتا ہوں“۔ یہ تصنیف و تالیف کا کمال ہے۔ اسی طرح شاعری کا معاملہ ہے۔ مشہور شاعر ٹینی سن کی شاہکار نظم ہے ”قبلائی خاں“۔ وہ کہتا ہے کہ نظم خواب میں مجھ پر وارد ہوئی اور اُٹھ کر میں نے لکھ دی۔ بھی عالم ہمارے اپنے عظیم ترین شعر ایعنی غالب اور اقبال کا تھا۔

یہ اللہ کی دین ہوتی ہے، مولانا کی بھی بھی کیفیت تھی کہ جب صورت حال پیدا ہوتی اور قلم برداشتہ بھی لکھنا پڑتا تو یوں لکھتے جیسے برسوں سے اس موضوع پر سوچ رہے تھے۔ مریوط مسلسل، مدل، موثر اور دل نیش تحریر!

اب ایک اور حوالے سے دیکھیے: مولانا کو اپنے بچوں سے بہت محبت تھی۔ انھیں خود اس پہلو سے اپنی زندگی میں کمی کا احساس تھا، وہ یہ تھا: ”اپنے بچوں کو جتنا وقت دینا چاہیے تھا وہ میں نہیں دے سکا“۔ حالانکہ مولانا گھر سے متصل ہی بیٹھتے تھے۔ رات کا کھانا ان کے ساتھ ہی کھاتے تھے۔ اپنے سبھی بچوں سے محبت تھی، فکر مندی تھی، توقعات تھیں، تاہم ان میں سب سے زیادہ محبت جس فرد سے تھی، وہ ان کے بڑے صاحبزادے عمر فاروق ہیں۔ ان کا ذکر بڑی چاہت اور بڑی امیدوں کے ساتھ کیا کرتے تھے۔ بلاشبہ عمر فاروق صاحب میں مولانا محترم کا پرتو پایا

جاتا ہے۔ اور جب دوسرے صاحبزادے احمد فاروق کراچی پڑھنے کے لیے گئے تو چودھری غلام محمد صاحب کے ہمراہ مجھ سے بھی کہا: اگرچہ احمد اپنے ماموں کے ہاں مقیم ہیں، تاہم آپ لوگ ان کی ضروریات کا خیال رکھیے گا۔ اتنی عظیم ذمہ دار یوں کے باوجود وہ اس پہلو سے غافل نہیں تھے۔

بعض لوگ جو یہ بات کہتے ہیں کہ مولانا کے ہاں عزیزم کی اہم قومی شخصیات کے باب میں Personality Clash (شخصی تصادم) تھا، ایسے افراد ایک خلاف واقعہ اور ایک قطعی غلط بات کہتے ہیں۔ ایک ایرانی نژاد امریکی نے لکھا کہ قائدِ عظم کے ساتھ مولانا کا شخصی تصادم تھا، کچھ نے کہا کہ اصلاحی صاحب کے ساتھ بھی یہی معاملہ تھا۔ مولانا مودودی کی زندگی کا مجموعی کینوس اور قرائٹ و شوابہ اس الزام کی تائید نہیں کرتے۔ شخصی تصادم کا ایک عام مظہر یہ ہوتا ہے کہ ہدف شخصیت کا تذکرہ اپنی گفتگو میں برے بھلے انداز میں آپ سے آپ ہو جاتا ہے۔ لیکن ہم نے کبھی مولانا کو کسی شخصیت کو زیر بحث لاتے ہوئے نہیں دیکھا۔ اگر کبھی بات کی تو مسائل پر اور وہ بھی مناسب حد تک۔ ۱۹۵۷ء میں جو ساتھی الگ ہوئے، ان کی عیحدگی اور پھر ایک مہم، مگر مولانا نے کبھی ان چیزوں کا جواب نہیں دیا۔ ایک دو افراد نے بہت زیادہ زور دیا تو ان سے صرف بات کرنے کی حد تک تذکرہ کیا اور اپنی ایسی کسی تحریر کو اچھا لئے کی اجازت نہیں دی۔ دوسری جانب مسئلہ اس کے بر عکس رہا بلکہ تکلیف دہ حد تک بر عکس!

مولانا مودودی نے پہلے دن سے کوشش کی، کہ ان کی معاش آزاد ہو وہ جماعت پر بوجھ نہ بنیں۔ آزاد معاش ہی کی بنیاد پر انہوں نے جماعت کی مدد کی ہے۔ بلکہ انہوں نے اپنی کتب کا بڑا حصہ خدا کی راہ میں وقف کر دیا، اور کہیں بہت بعد میں جا کر گزر برس کے لیے چند کتب ادارہ ترجمان القرآن، کو دیں۔ جس کوئی میں جماعت کا وفتر تھا اس کے ایک حصے میں مولانا رہتے اور اس کا کرایہ جماعت کو ادا کرتے تھے۔ ایک دفعہ چودھری غلام محمد صاحب اور میں، مولانا کی خدمت میں حاضر ہوئے اور کہا: ”جماعت یہ کوئی آپ کو تھفتادینا چاہتی ہے۔“

مولانا نے فرمایا: ”نہیں، میں اس طرح نہیں لوں گا۔ اگرچہ میرے پاس وسائل نہیں ہیں لیکن آپ مارکیٹ میں اس کی قیمت لگوالیں، جنہیں میں قسطوں میں ادا کروں گا۔“

اس پورے عرصے میں مولانا نے ایک انج ز میں بھی نہیں خریدی تھی، اور نہ کہیں کوئی

جادیداد بنائی تھی۔ ہم میں سے اگر کسی نے کوئی معمولی ساتھ بھی پیش کرنا چاہا تو بڑے تردود کے ساتھ اور از راہ شفقت قبول کیا۔ مولانا کے انتقال کے وقت ان کے ترکے میں اس ایک کوٹھی اور چند کتابوں کے علاوہ کچھ نہ تھا۔ اگر کوئی فرڈ زندگی اپنی اور اپنے اہل خانہ کے لیے گزار رہا ہوتا تو دولت کا ایک انبار چھوڑ کر بزمِ جہاں سے رخصت ہوتا مگر بیہاں معاملہ برکھس تھا۔ پرون پاکستان جو دو مرتبہ علاج کے لیے گئے تو اس میں ان کے لیے سب سے بڑا ذہنی دباؤ یہ ہوتا کہ اس میں ممکن ہے رفقا میں سے کوئی ساتھی زیر بار آئیں اور یہ معاونت لینا ان کے لیے ناقابل برداشت تھا۔ الحمد للہ اس سلسلے میں انہوں نے مجھے کچھ سعادت حاصل کرنے کی اجازت دی۔

جماعت اسلامی کے بیت المال میں سے ایک پائی بھی انہوں نے اپنی ذات پر خرچ نہیں کی۔ وہ کسی ایکشن میں کھڑے نہیں ہوئے۔ پاکستان اور بیرون پاکستان سے اچھی سہولیات اور بہتر سے بہتر ذرائع آمدن کے موقع ملے، مگر انہوں نے ایسی کسی پیش کش کو پرکاہ کی حیثیت نہ دی اور مقصد زندگی کو اولیت دی۔

ایوب خان صاحب نے انھیں بھاری پیش کش کی اور نیازمندی کا اظہار بھی کیا، لیکن انہوں نے شکریے کے ساتھ انکار کر دیا۔ اجتماعی زندگی میں اختیارات کے مسئلے پر ان کا ایک موقف تھا، لیکن رفقانے استدلال پیش کیا تو اپنی رائے سے رجوع کر لیا اور کثرت رائے سے فیصلوں کے بجائے ان کی کوشش ہوتی کہ اتفاق رائے سے فیصلے ہوں۔ اس لیے میں سمجھتا ہوں کہ جو لوگ مولانا پر حرف زدنی کرتے ہیں، وہ حقائق سے زیادہ ذاتی تعصباً پر اپنے اظہار کو استوار کرتے ہیں۔

زندگی کے ان طویل برسوں میں، دنیا بھر میں گھوم پھر کر میں نے کسی دینی یاد نیوی شخصیت میں ایسی خوبیاں اتنے بڑے پیمانے پر اور اتنی گہرائی کے ساتھ نہیں دیکھی ہیں، جتنی خوبیاں عصر حاضر میں مولانا مودودی کی شخصیت میں تھیں۔ اللہ تعالیٰ اپنے بندوں، عباد الرحمن میں ایسی خوبیوں کی فراوانی چاہتا ہے اور نبی آخرا زماں نے اسی نجح پر افراد کی تغیر شخصیت کا پیغام دیا ہے۔

اب دیکھنا یہ ہے کہ اللہ اور اس کے رسول صلی اللہ علیہ وسلم کے امتی ہونے کی حیثیت سے ہم بحیثیت مسلمان اور بحیثیت اسلامی تحریک کے کارکن، ان میں سے کون کون سی خوبیوں سے محروم ہیں، اس محرومی کو کیسے ڈور کر سکتے ہیں اور کن کن خوبیوں کو اپنے اندر پروان چڑھا سکتے ہیں؟